



## Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

29 ta' Novembru 2012\*

“Kuntratti pubblici għal servizzi — Direttiva 2004/18/KE — Awtorità kontraenti li teżercita fuq entità li ngħatat kuntratt li hija legalment distinta minnha, kontroll analogu għal dak li din teżercita fuq id-dipartimenti tagħha stess — Nuqqas ta' obbligu li tiġi organizzata procedura ta' għoti skont ir-regoli tad-dritt tal-Unjoni (għoti msejjaħ ‘in house’) — Entità li ngħatat il-kuntratt ikkontrollata b'mod kongunt minn diversi kollettivitajiet territorjali — Kundizzjonijiet għall-applikabbiltà ta' għoti ‘in house’”

Fil-Kawzi magħquda C-182/11 u C-183/11,

li għandhom bħala suġġett żewġ talbiet għal decizjoni preliminari skont l-Artikolu 267 TFUE, imressqa mill-Consiglio di Stato (l-Italja), permezz ta' decizjonijiet tat-23 ta' Frar 2011, li waslu fil-Qorti tal-Ġustizzja fit-18 ta' April 2011, fil-proċeduri

**Econord SpA**

vs

**Comune di Cagno (C-182/11),**

**Comune di Varese,**

**Comune di Solbiate (C 183/11),**

**Comune di Varese,**

IL-QORTI TAL-ĠUSTIZZJA (It-Tielet Awla),

komposta minn R. Silva de Lapuerta, li qed taġixxi bħala President tat-Tielet Awla, K. Lenaerts, T. von Danwitz, E. Juhász (Relatur) u D. Šváby, Imħallfin,

Avukat Ġenerali: P. Cruz Villalón,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

— għall-Comune di Cagno u l-Comune di Solbiate, minn C. Colombo, avukat,

— għall-Gvern Taljan, minn G. Palmieri, bħala aġent, assistita minn P. Gentili, avvocato dello Stato,

\* Lingwa tal-kawża: it-Taljan.

- għall-Gvern Awstrijak, minn M. Fruhmann, bħala aġent,
- għall-Gvern Pollakk, minn M. Szpunar, bħala aġent,
- għall-Kummissjoni Ewropea, minn C. Zadra u P. Manzini, bħala aġenti,

wara li semgħet il-konklużjonijiet tal-Avukat Ġenerali, ipprezentati fis-seduta tad-19 ta' Lulju 2012, tagħti l-preżenti

### Sentenza

- 1 It-talbiet għal deċiżjoni preliminari jirrigwardaw l-interpretazzjoni tad-dritt tal-Unjoni dwar il-kundizzjonijiet għall-applikazzjoni tal-eċċezzjoni tal-attribuzzjoni diretta, imsejha “in house”, ta' servizz ta' interess pubbliku.
- 2 Dawn it-talbiet ġew ipprezentati fil-kuntest ta' kawża bejn Econord SpA (iktar 'il quddiem “Econord”) minn naħa, u l-Comune di Varese, il-Comune di Cagno u l-Comune di Solbiate, min-naħa l-oħra, fir-rigward tar-regolarità tal-attribuzzjoni diretta ta' kuntratt għal servizzi, mill-aħħar żewġ Komuni, lil ASPEM SpA (iktar 'il quddiem “ASPEM”), mingħajr ma ġiet organizzata proċedura ta' għoti ta' kuntratt b'mod konformi mar-regoli tad-dritt tal-Unjoni.

### Il-kuntest ġuridiku

#### *Id-dritt tal-Unjoni*

- 3 L-Artikolu 1 tad-Direttiva 2004/18/KE tal-Parlament Ewropew u tal-Kunsill, tal-31 ta' Marzu 2004, fuq kordinazzjoni ta' proċeduri għall-għoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi (ĠU Edizzjoni Speċjali bil-Malti, Kapitolu 6, Vol. 7, p. 132), intitolat “Definizzjonijiet”, jistabbilixxi fil-paragrafu 2 tiegħu:

“a) ‘Kuntratti pubbliċi’ huma kuntratti għall-interess tal-flus konklużi bil-miktub bejn wiehed jew aktar operaturi ekonomiċi u li għandhom bħala objettiv tagħhom l-esekuzzjoni tax-xogħlijiet, il-provvista tal-prodotti jew il-disposizzjoni tas-servizzi fi hdan it-tifsira ta' din id-Direttiva.

[...]

d) ‘Kuntratti għal servizzi pubbliċi’ huma kuntratti pubbliċi barra kuntratti għal xogħlijiet pubbliċi jew kuntratti għall-provvisti li għandhom bħala għan il-disposizzjoni tas-servizzi riferuti għalihom fl-Anness II.

[...]”

- 4 L-Artikolu 1(4) ta' din id-Direttiva jipprovdi li:

“Konċessjoni tas-servizz' huwa kuntratt ta' l-istess tip bħal kuntratt għas-servizz pubbliku minbarra l-fatt illi l-konsiderazzjoni għall-disposizzjoni tas-servizzi jikkonsisti jew wahdu fid-dritt li jesplojta s-servizz jew f'dan id-dritt kif ukoll bi hlas.”

5 Skont l-Artikolu 20 tal-imsemmija Direttiva:

“Kuntratti li għandhom bħala l-oġġettiv tagħhom servizzi elenkati fl-Anness II A għandhom jiġu mogħtija skond l-Artikoli 23 sa 55.”

6 Fil-punt 16 tal-Anness II A tal-istess Direttiva msemmija hemm iċċitati s-“[s]ervizzi ta’ drenagg u ta’ skart; iġjene u servizzi simili”.

#### *Id-dritt Taljan*

7 L-Artikolu 30 tad-Digriet Legiżlattiv Taljan Nru 267, tat-18 ta’ Awwissu 2000 (test uniku tal-liġijiet dwar is-sistema tal-kollektivitajiet lokali), (GURI Nru 227 tat-28 ta’ Settembru 2000 – supplement ordinarju Nru 162, iktar ’il quddiem id-“Digriet Legiżlattiv Nru 267/2000”), jipprovdi:

“1. Sabiex jiġu eżerċitati b’mod ikkoordinat funzjonijiet u servizzi determinati, il-kollektivitajiet lokali jistgħu jikkonkludu bejniethom ftehim xierqa.

2. Il-ftehim imsemmija għandhom jistabbilixxu l-għanijiet, it-tul, il-metodi ta’ konsultazzjoni tal-kollektivitajiet kontraenti, ir-relazzjonijiet finanzjarji tagħhom u l-obbligi u l-garanziji reċiproci.

3. Għat-tmexxija għal żmien determinat ta’ servizz speċifiku jew għat-tweqqif ta’ xogħlijiet, l-Istat u r-Regjun, fl-oqsma li jidhlu fil-kompetenza tagħhom, jistgħu jistabbilixxu forum ta’ ftehim obligatorji bejn il-kollektivitajiet lokali, wara li jiġi elaborat mudell ta’ legiżlazzjoni.

4. Il-ftehim imsemmija f’dan l-artikolu jistgħu wkoll jistabbilixxu l-holqien ta’ ufficcji komuni, li joperaw b’persunal meħud mill-kollektivitajiet parteċipanti u li lilhom jiġi fdat l-eżerċizzju ta’ funzjonijiet pubbliċi minflok il-kollektivitajiet li jipparteċipaw fil-ftehim, jew id-delega ta’ funzjonijiet min-naħa tal-kollektivitajiet parteċipanti favur waħda minnhom, li topera minflok u fl-interess tal-kollektivitajiet li jiddelegaw”.

8 L-Artikolu 113 tad-Digriet Legiżlattiv Nru 267/2000, intitolat “Tmexxija tan-netwerks u provvista tas-servizzi pubbliċi lokali ta’ interess ekonomiku”, jipprovdi fil-paragrafu 5 tiegħu:

“Il-provvista [ta’ servizz pubbliku lokali minn kollettività lokali] isseħħ skont il-legiżlazzjoni tas-settur u fl-osservanza tal-legiżlazzjoni tal-Unjoni Ewropea, bl-għoti tal-operat tas-servizz lil:

[...]

c) kumpanniji għalkollox pubbliċi, bil-kundizzjoni li l-kollektività jew kollettivitajiet pubbliċi li għandhom il-kapital azzjonarju jeżerċitaw fuq il-kumpannija kontroll analoga għal dak eżerċitat fuq id-dipartimenti tagħhom stess u li l-kumpannija twettaq l-essenzjali tal-attività tagħha mal-kollektività jew kollettivitajiet pubbliċi li jikkontrollawha.”

#### **Il-fatti li wasslu għall-kawża prinċipali u d-domanda preliminarj**

9 Mill-fajl ipprezentat quddiem il-Qorti tal-Ġustizzja jirriżulta li l-Comune di Varese nnomina lil ASPEM għat-tmexxija ta’ servizzi pubbliċi fit-territorju tiegħu, prinċipalment għas-servizz ta’ tindif urban, bħala fornitur “in house”. Fiz-żmien meta seħhew il-fatti, il-Comune di Varese kellu, f’din il-kumpannija, sehem kwazi totali, liema haġa kienet tiżguralu l-kontroll tagħha.

- 10 B'sensiela ta' deċiżjonijiet mogħtija matul l-2005, il-Comune di Cagno u l-Comune di Solbiate għażlu bħala forma preferenzjali ta' tmexxija tas-servizz ta' tindif urban, b'mod iktar partikolari tas-servizz ta' eliminazzjoni tal-iskart solidu urban, dik ikkoordinata ma' komuni oħra, b'mod konformi mal-Artikoli 30 u 113(5)(c) tad-Digriet Legiżlattiv Nru 267/2000, approvaw il-konkluzjoni ta' ftehim mal-Comune di Varese għall-attribuzzjoni, b'titolu oneruż, tas-servizz ta' tindif urban tagħhom lil ASPEM u aderixxew ma' din tal-aħħar fil-kwalità ta' azzjonisti pubblici, permezz tal-partecipazzjoni fil-kapital azzjonarju li jikkonsisti fix-xiri ta' sehem għal kull wieħed minn dawn il-komuni.
- 11 Mill-fajl ipprezentat quddiem il-Qorti tal-Ġustizzja jirriżulta li l-kapital azzjonarju ta' ASPEM jammonta għal EUR 173 785, irrappreżentat bl-istess numru ta' ishma b'valur nominali ta' Euro l-wieħed. Il-Comune di Varese jzomm il-maġġoranza tal-kapital bil-pussess ta' 173 467 sehem. It-318-il sehem l-oħra jinqas bejn 36 komun tal-provincia ta' Varese, b'ishma individwali li jvarjaw bejn 1 u 19-il sehem.
- 12 Fl-istess hin max-xiri ta' dan is-sehem, il-Comune di Cagno u l-Comune di Solbiate pproċedew, flimkien ma' komuni oħra interessati, għall-iffirmar ta' ftehim bejn l-azzjonisti, li kien jistabbilixxi d-dritt tagħhom li jiġu kkonsultati, li jinnominaw lil membru tal-kummissarjat għall-kontijiet, u li jinnominaw, bi ftehim mal-komuni l-oħra partijiet għall-ftehim, membru tal-bord tad-diretturi.
- 13 F'dan il-kuntest, dawn iż-żewġ komuni qiesu li kienu ġew sodisfatti l-kundizzjonijiet għall-attribuzzjoni "in house" tas-servizz ta' interess pubbliku inkwistjoni, peress li ASPEM kienet ikkontrollata b'mod kongunt minn awtoritajiet territorjali. B'hekk, huma attribwixxew dan il-kuntratt direttament lil ASPEM. Econord SpA kkontestat din l-attribuzzjoni diretta, billi osservat li, f'dan il-każ, il-kontroll taż-żewġ komuni fuq ASPEM ma kienx żgurat u li, konsegwentement, l-attribuzzjoni tal-kuntratt kellha ssir b'mod konformi mar-regoli tad-dritt tal-Unjoni.
- 14 Il-Consiglio di Stato jirrileva li s-sentenza tat-18 ta' Novembru 1999, Teckal (C-107/98, Ġabra p. I-8121), kienet il-punt inizjali tal-ġurisprudenza li tippreċiża l-kundizzjonijiet li jiġġustifikaw l-attribuzzjoni diretta ta' kuntratt pubbliku. B'mod konformi mal-punt 50 ta' din is-sentenza, l-attribuzzjoni diretta ta' kuntratt hija ġġustifikata, anki fir-rigward ta' persuna formalment u legalment distinta mill-awtorità kontraenti, fil-każ fejn, fl-istess hin, il-kollektività territorjali teżerċita fuq il-persuna inkwistjoni kontroll analogu għal dak li din teżerċita fuq id-dipartimenti tagħha stess u fejn din il-persuna twettaq l-essenzjali tal-attività tagħha mal-kollektività jew kollektivitajiet li jikkontrollawha. Fil-fatt, f'tali każ, il-persuna inkwistjoni ma tistax titqies li għandha l-kwalità ta' terz fil-konfront tal-awtorità kontraenti. Il-Consiglio di Stato jirrileva li, fil-kawżi prinċipali, minn dawn iż-żewġ kundizzjonijiet kumulattivi msemmija fil-punt 50 tas-sentenza Teckal, iċċitata iktar 'il fuq, hija biss dik tal-eżerċizzju ta' "kontroll analogu" li tinsab indiskussjoni.
- 15 Il-Consiglio di Stato jirrileva li, fis-sentenza tat-13 ta' Ottubru 2005, Parking Brixen (C-458/03, Ġabra p. I-8585), il-Qorti tal-Ġustizzja imponiet kundizzjonijiet riġidi ħafna fir-rigward tar-rikonoxximent tal-eżistenza ta' "kontroll analogu" u f'dan ir-rigward iffissat numru kbir ta' hjiel konkret.
- 16 Madankollu, fis-sentenzi ulterjuri tad-19 ta' April 2007, Asemfo (C-295/05 Ġabra p. I-2999); tas-17 ta' Lulju 2008, Il-Kummissjoni vs L-Italja (C-371/05), u tat-13 ta' Novembru 2008, Coditel Brabant (C-324/07, Ġabra p. I-8457), il-Qorti tal-Ġustizzja weriet li kienet lesta li tbaxxi l-livell u naqset il-kundizzjonijiet li kellhom jiġu sodisfatti sabiex tasal għar-rikonoxximent tal-eżerċizzju ta' "kontroll analogu". B'mod iktar partikolari, minn din l-aħħar sentenza l-Consiglio di Stato jasal għall-konkluzjoni li jista' jitqies li teżisti kumpannija "in house" f'każ ta' kontroll kongunt eżerċitat fuqha minn diversi kollektivitajiet pubblici, u li s-sitwazzjoni individwali ta' kull waħda mill-kollektivitajiet pubblici, f'dak li jikkonċerna l-kontroll eżerċitat fuq il-kumpannija msemmija, hija irrilevanti.

17 Il-qorti tar-rinviju tosserva li, f'dan il-każ, il-Comune di Varese jeżercita b'mod sħiħ il-kontroll ta' ASPEM, liema haġa ma hijiex il-każ għall-Comune di Cagno u għall-Comune di Solbiate. Fil-fatt, ix-xiri ta' sehem wiehed u ftehim bejn l-azzjonisti partikolarment dgħajef ma jagħtu lok għal ebda kontroll kongunt effettiv tal-kumpannija inkwistjoni, peress li dawn l-aħħar żewġ komuni ma jistgħux jinfluwenza d-deċiżjonijiet ta' ASPEM, u ma jistgħux jissodisfaw il-kriterju ta' "kontroll analogu". Madankollu, fid-dawl tas-sentenza Coditel Brabant, iċċitata iktar 'il fuq, is-sitwazzjoni ta' kull waħda mill-kollettivitajiet pubbliċi partecipanti, ikkunsidrata b'mod individwali, fir-rigward tal-eżercizzju tal-kontroll, hija irrilevanti.

18 Fid-dawl ta' dawn il-kunsiderazzjonijiet, il-Consiglio di Stato ddecieda li jissospendi l-proċeduri quddiemu u jagħmel lill-Qorti tal-Ġustizzja d-domanda preliminari li ġeja:

"Il-prinċipju li jipprovi li s-sitwazzjoni tal-korp pubbliku individwali partecipanti fil-kumpannija *ad hoc* hija irrilevanti, għandu japplika wkoll fil-każ fejn, bħal f'dan il-każ, wiehed mill-komuni assoċjati jkollu sehem wiehed biss fil-kumpannija ad hoc u fejn il-ftehim tal-azzjonisti konkluz bejn korpi pubbliċi ma jkunx tali li jagħti lill-komun partecipanti kontroll effettiv kwalunkwe fuq il-kumpannija, b'mod li l-partecipazzjoni fil-kumpannija tista' titqies biss bħala rappreżentazzjoni formali ta' kuntratt għall-provvista ta' servizzi?"

### Fuq id-domanda preliminari

#### *Osservazzjonijiet preliminari*

19 Il-Comune di Cagno u l-Comune di Solbiate josservaw li, wara l-fatti li wasslu għal dawn it-talbiet għal decizjoni preliminari, huma fethu proċeduri ta' sejha għal offerti bil-miftuh, li wasslu sabiex il-kuntratt inkwistjoni jingħata b'titolu definittiv lil ASPEM. Din l-evoluzzjoni ulterjuri għandha impatt fuq l-utilità ta' risposta tal-Qorti tal-Ġustizzja għat-talba mressqa mill-qorti tar-rinviju.

20 Il-gvern Taljan isostni li d-domanda preliminari hija inammissibbli minħabba nuqqas ta' deskrizzjoni suffiċjenti tal-kuntest legali u fattwali tal-kawża prinċipali.

21 F'dan ir-rigward, għandu jifakkar li, skont ġurisprudenza stabbilita, fil-kuntest tal-proċedura stabbilita fl-Artikolu 267 TFUE, ibbażata fuq separazzjoni ċara tal-funzjonijiet bejn il-qorti nazzjonali u l-Qorti tal-Ġustizzja, hija biss il-qorti nazzjonali li għandha kompetenza sabiex tikkonstata u tevalwa l-fatti inkwistjoni fil-kawża prinċipali kif ukoll biex tinterpreta u tapplika d-dritt nazzjonali. Bl-istess mod, hija biss il-qorti nazzjonali li quddiemha tressqet il-kawża u li għandha tassumi r-responsabbiltà tad-deċiżjoni ġudizzjarja, li għandha tevalwa, fid-dawl ta' ċirkustanzi partikolari tal-kawża, kemm il-ħtieġa kif ukoll ir-rilevanza tad-domandi li hija tressaq quddiem il-Qorti tal-Ġustizzja. Konsegwentement, peress li d-domandi mressqa jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bħala prinċipju, marbuta li tagħti decizjoni (sentenza tal-25 ta' Ottubru 2012, Rintisch, C-553/11, punt 15 u l-ġurisprudenza ċċitata).

22 Għalhekk, iċ-ċaħda mill-Qorti tal-Ġustizzja ta' talba għal decizjoni preliminari mressqa minn qorti nazzjonali hija possibbli biss meta jidher b'mod manifest li l-interpretazzjoni mitluba tad-dritt tal-Unjoni ma għandha ebda relazzjoni mar-realtà jew mas-suġġett tal-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex għad-dispożizzjoni tagħha punti ta' fatt u ta' dritt neċessarji sabiex tirispondi b'mod utli għad-domandi li jkun sarulha (sentenza Rintisch, iċċitata iktar 'il fuq, punt 16 u l-ġurisprudenza ċċitata).

- 23 Issa, dan ma huwiex il-każ f'din il-kawża. Fil-fatt, il-qorti tar-rinviju titlob lill-Qorti tal-Ġustizzja sabiex tiċċara l-ġurisprudenza tagħha dwar il-kontroll eżerċitat b'mod kongunt minn diversi awtoritajiet kontraenti fuq entità li ngħatat kuntratt pubbliku miżmuma b'mod komuni bejniethom, kif ukoll il-kundizzjonijiet li bihom għandu jitqies li huwa eżerċita "kontroll analogu" f'tali każ, liema kwistjoni hija mingħajr kontestazzjoni relatata mas-sugġett tal-kawża prinċipali. Barra minn hekk, il-Qorti tal-Ġustizzja tqis li l-informazzjoni regolamentari u fattwali li tinsab f'din it-talba hija suffiċjenti sabiex hija tkun f'pożizzjoni li tirrispondi b'mod utli għad-domanda mressqa.
- 24 Isegwi li t-talbiet għal decizjoni preliminari huma ammissibbli.

*Fuq il-mertu*

- 25 Skont ġurisprudenza ferm stabbilita, awtorità kontraenti, bħal kollettività territorjali, hija meħlusa mill-obbligu li tibda proċedura ta' għoti ta' kuntratt pubbliku meta din teżerċita fuq l-entità li tingħata l-kuntratt pubbliku kontroll analogu għal dak li din teżerċita fuq id-dipartimenti tagħha stess u meta din l-entità ttwettaq l-attività essenzjali tagħha mal-awtoritajiet kontraenti li jzommuha (sentenza Teckal, iċċitata iktar 'il fuq, punt 50). Huwa stabbilit li din il-ġurisprudenza, inizjalment adottata fid-dawl tal-interpretazzjoni u tal-applikazzjoni tad-Direttiva tal-Kunsill 93/36/KEE, tal-14 ta' Ġunju 1993, li tikkoordina l-proċeduri għall-għoti ta' kuntratti pubbliċi ta' provvista (ĠU Edizzjoni Speċjali bil-Malti, Kapitolu 6, Vol. 2, p. 110), tapplika wkoll għall-proċeduri għall-għoti ta' kuntratti pubbliċi ta' xogħlijiet u ta' servizzi.
- 26 Għandu jiġi rrilevat ukoll li, b'mod konformi mal-ġurisprudenza tal-Qorti tal-Ġustizzja, il-kwistjoni jekk teżistix konċessjoni ta' servizzi jew kuntratt pubbliku ta' servizzi u, f'dan il-każ, jekk il-valur tal-kuntratt jilhaqx il-livell minimu stabbilit mir-regoli tal-Unjoni, hija irrilevanti għar-risposta li għandha tingħata lid-domanda preliminari mill-Qorti tal-Ġustizzja, peress li l-eċċezzjoni għall-applikazzjoni tar-regoli tad-dritt tal-Unjoni meta jkunu sodisfatti l-kundizzjonijiet tal-eżerċizzju ta' "kontroll analogu", tapplika f'dawn is-sitwazzjonijiet kollha (ara, f'dan is-sens, is-sentenza tal-10 ta' Settembru 2009, Sea, C-573/07, Ġabra p. I-8127, punti 31 sa 40).
- 27 Skont ġurisprudenza stabbilita, ikun jeżisti "kontroll analogu" meta l-entità inkwistjoni tkun sugġetta għal kontroll li jippermetti lill-awtorità kontraenti li tinfluwenza d-decizjonijiet tagħha. Għandu jkun hemm lok għal possibbiltà ta' influwenza determinanti kemm fuq l-oġġettivi strateġiċi kif ukoll fuq id-decizjonijiet importanti ta' din il-kumpannija (sentenzi ċċitati iktar 'il fuq Parking Brixen, punt 65; Coditel Brabant, punt 28, u Sea, punt 65). Fi kliem ieħor, l-awtorità kontraenti għandha tkun f'pożizzjoni li teżerċita kontroll strutturali u funzjonali fuq din l-entità (sentenza Il-Kummissjoni vs L-Italja, iċċitata iktar 'il fuq, punt 26). Il-Qorti tal-Ġustizzja teżiġi wkoll li dan il-kontroll ikun effettiv (sentenza Coditel Brabant, iċċitata iktar 'il fuq, punt 46).
- 28 B'mod konformi mal-ġurisprudenza, fil-każ ta' użu ta' entità miżmuma b'mod komuni bejn diversi awtoritajiet pubbliċi, il-"kontroll analogu" jista' jiġi eżerċitat b'mod kongunt minn dawn l-awtoritajiet, mingħajr ma jkun indispensabbli li dan il-kontroll jiġi eżerċitat individwalment minn kull waħda minnhom (ara, f'dan is-sens, is-sentenzi ċċitati iktar 'il fuq Coditel Brabant, punti 47 u 50, kif ukoll Sea, punt 59).
- 29 Minn dan jirriżulta li, jekk awtorità pubblika ssir soċju minoritarju ta' kumpannija b'responsabbiltà limitata b'kapital kollu kemm huwa pubbliku sabiex din tingħata l-amministrazzjoni ta' servizz pubbliku, il-kontroll li l-awtoritajiet pubbliċi soċji fi h'dan din il-kumpannija jeżerċitaw fuqha jista' jiġi kkwalifikat bħala analogu għall-kontroll li huma jeżerċitaw fuq id-dipartimenti tagħhom stess meta dan jiġi eżerċitat b'mod kongunt minn dawn l-awtoritajiet (sentenza Sea, iċċitata iktar 'il fuq, punt 63).

- 30 F'dawn iċ-ċirkustanzi, għalkemm, f'każ ta' użu minn diversi awtoritajiet pubbliċi ta' entità komuni għall-finijiet tat-twettiq ta' missjoni komuni ta' servizz pubbliku, ma huwiex, ċertament, indispensabbli li kull waħda minn dawn l-awtoritajiet iżzomm, waħedha, setgħa ta' kontroll fuq din l-entità, xorta jibqa' l-fatt li l-kontroll eżerċitat fuq din ma jstax ikun ibbażat fuq is-sempliċi setgħa ta' kontroll tal-awtorità pubblika li iżzomm sehem maġġoritarju fil-kapital tal-entità kkonċernata, mingħajr ma jintilef is-sens tal-kunċett stess ta' kontroll kongunt.
- 31 Il-pożizzjoni ta' awtorità kontraenti fi hdan entità li tingħata kuntratt miżmuma b'mod komuni li ma tiżguralhiex l-iċken possibbiltà ta' parteċipazzjoni fil-kontroll ta' din l-entità effettivament tiftaħ it-triq lejn il-ksur tal-applikazzjoni tar-regoli tad-dritt tal-Unjoni fil-qasam tal-kuntratti pubbliċi jew ta' konċessjonijiet ta' servizzi, peress li affiljazzjoni purament formali ma' tali entità jew ma' organu komuni li jiżgura t-tmexxija tagħha jkun jehles lil din l-awtorità kontraenti mill-obbligu li tibda proċeduri ta' sejha għal offerti skont ir-regoli tal-Unjoni, minkejja li din tal-aħħar bl-ebda mod ma tipparteċipa fl-eżerċizzju tal-"kontroll analogu" fuq din l-entità (ara, f'dan is-sens, is-sentenza tal-21 ta' Lulju 2005, Coname, C-231/03, Ġabra p. I-7287, punt 24).
- 32 Isegwi li, fil-kawżi prinċipali, il-qorti tar-rinviju għandha tivverifika jekk l-iffirmar mill-Comune di Cagno u mill-Comune di Solbiate ta' ftehim bejn l-azzjonisti, li jagħtihom id-dritt li jiġu kkonsultati u li jinnominaw direttur bi ftehim mal-kollektivitajiet l-oħra kkonċernati minn dan il-ftehim, huwiex tali li jippermetti lil dawn il-Komuni li jikkontribwixxu effettivament għall-kontroll ta' ASPEM.
- 33 Fid-dawl tal-kunsiderazzjonijiet imsemmija iktar 'il fuq, ir-risposta għad-domanda li saret għandha tkun li, meta diversi awtoritajiet pubbliċi, fil-kwalità tagħhom bħala awtorità kontraenti, jistabbilixxu b'mod komuni bejniethom entità responsabbli mit-twettiq tal-missjoni ta' servizz pubbliku tagħhom jew meta awtorità pubblika taderixxi ma' tali entità, il-kundizzjoni stabbilita mill-ġurisprudenza tal-Qorti tal-Ġustizzja li tgħid li dawn l-awtoritajiet, sabiex ikunu mehlusa mill-obbligu tagħhom li jibdew proċedura ta' għoti ta' kuntratti pubbliċi skont ir-regoli tad-dritt tal-Unjoni, għandhom jeżerċitaw flimkien fuq din l-entità kontroll analogu għal dak li huma jeżerċitaw fuq id-dipartimenti tagħhom stess hija sodisfatta meta kull waħda minn dawn l-awtoritajiet tipparteċipa kemm fil-kapital kif ukoll fl-organi ta' tmexxija tal-entità msemmija.

### Fuq l-ispejjeż

- 34 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallu lura.

Għal dawn il-motivi, il-Qorti tal-Ġustizzja (It-Tielet Awla) taqta' u tiddeċiedi:

**Meta diversi awtoritajiet pubbliċi, fil-kwalità tagħhom bħala awtorità kontraenti, jistabbilixxu b'mod komuni bejniethom entità responsabbli mit-twettiq tal-missjoni ta' servizz pubbliku tagħhom jew meta awtorità pubblika taderixxi ma' tali entità, il-kundizzjoni stabbilita mill-ġurisprudenza tal-Qorti tal-Ġustizzja tal-Unjoni Ewropea li tgħid li dawn l-awtoritajiet, sabiex ikunu mehlusa mill-obbligu tagħhom li jibdew proċedura ta' għoti ta' kuntratti pubbliċi skont ir-regoli tad-dritt tal-Unjoni, għandhom jeżerċitaw flimkien fuq din l-entità kontroll analogu għal dak li huma jeżerċitaw fuq id-dipartimenti tagħhom stess hija sodisfatta meta kull waħda minn dawn l-awtoritajiet tipparteċipa kemm fil-kapital kif ukoll fl-organi ta' tmexxija tal-entità msemmija.**

Firem